

### சதா சந்தோஷப் பிரகாசத்தைக் கொண்டிருத்தலே பிராமண வாழ்க்கையின் அடையாளமாகும்.

இன்று, பாப்தாதா ஒவ்வொரு குழந்தையினதும் இறுதி ஸ்திதியை, பாவச் செயல்களில் இருந்து விடுபட்ட ஸ்திதியை, பாவகரமான மற்றும் வீணான எண்ணங்களில் இருந்து விடுபட்ட ஸ்திதியைப் பார்க்கிறார். நீங்கள் அனைவரும் இந்த இறுதி ஸ்திதியை அடைவதற்கே முயற்சி செய்கிறீர்கள். ஆனால் பாபா இரு வகையான முயற்சியாளர்களைக் கண்டார். முதலாவது வகையினர் முயற்சியைச் செய்யும்போதே அதற்கான வெகுமதியை அனுபவம் செய்பவர்கள். அதாவது, முயற்சிகளின் வெகுமதியையும் பேறுகளையும் அனுபவம் செய்தவண்ணம் முன்னேறுபவர்கள். மற்றைய வகையினர், முயற்சி செய்வதில் மும்முரமாக ஈடுபட்டிருப்பவர்கள். அவர்கள் அதிகளவில் கடினமாக உழைத்தாலும், குறைந்தளவு பேற்றினையே அனுபவம் செய்கிறார்கள். எனவே, முன்னேற முயற்சி செய்யும்போது, அவர்கள் களைப்படைகிறார்கள். மிகச்சரியான முயற்சியாளர் ஒருவர் ஒருபோதும் களைப்படைய மாட்டார். ஏன்? இரண்டு வகையான முயற்சியாளர்களின் புரிந்துணர்விலும் வேறுபாடு காணப்படுகிறது. ஒரு வகையினர் சிரமப்படுவதற்கும், மற்றைய வகையினர் அன்பின் போதையுடன் இருப்பதற்குமான காரணம் இதுவே ஆகும். எந்த எண்ணம் வேறுபட்டுள்ளது என்பதை நீங்கள் அறிவீர்களா? இது சிறியதொரு வேறுபாடு மட்டுமே ஆகும். ஒரு வகையினர் தாங்களே முன்னேற வேண்டும் என்றும், தாங்களே முன்னேறி அனைத்திற்கும் முகங்கொடுக்க வேண்டும் என்றும் நம்புவார்கள் ஆவார்கள். மற்றைய வகையினர் அனைத்தையும், தங்களுடைய எண்ணங்களையும் அர்ப்பணித்துவிட்டவர்கள். அதனால் பாப்தாதாவே தங்களை முன்னேறச் செய்கிறார் என்பதை அவர்கள் அனுபவம் செய்கிறார்கள். தமது சொந்தக்கால்களின் முயற்சியால் முன்னேறுவதாக அவர்கள் உணர மாட்டார்கள். ஆனால் அன்பு மடியில் அமர்ந்தவண்ணம் முன்னேறுவதாகவே உணருவார்கள். எனவே, எந்தவிதக் களைப்பையும் ஏற்படுத்தாத அன்புப் பாதங்களால் அவர்கள் முன்னேறுகிறார்கள். அவர்கள் அனைத்தையும் மடியில் அல்லது அன்பு ஊஞ்சலில் பெறுவதனால், அவர்கள் நடப்பதில்லை. ஆனால் தொடர்ந்து பறக்கிறார்கள். அவர்கள் சதா சகல சக்திகளுடன் களிப்புடனும் உள்ளக சந்தோஷத்துடனும் பறக்கிறார்கள்.

இப்போது, நீங்கள் எந்த வகையினர் என்று உங்களுையே கேட்டுப் பாருங்கள். சங்கமயுக பிராமணக் குழந்தைகள் அன்பு மடியில் வாழ்ந்தவண்ணம், ஒவ்வொரு அடியையும் எடுத்து வைக்கிறார்கள். சந்தோஷப் பிரகாசம் எப்போதும் புலப்படுவதே பிராமண வாழ்க்கையின் அடையாளமாகும். உங்களுக்குச் சந்தோஷம் இல்லாவிட்டால், பிராமண வாழ்க்கையை நீங்கள் வாழ்வதில்லை.

சங்கமயுகம் முயற்சி செய்வதற்குரிய காலப்பகுதி என்றும், எதிர்காலப் பிறவியிலேயே சந்தோஷம் வெகுமதியாக அனுபவம் செய்யப்படும் எனப் பல குழந்தைகள் நம்புகிறார்கள். நீங்கள் ஒன்றைக் கொடுத்தால், நூறாயிரம் மடங்கினைப் பெறுவீர்கள் என்ற பாப்தாதாவின் சத்தியம் எதிர்காலத்திற்குரியது என்றே அவர்கள் நம்புகிறார்கள். ஆனால் அவ்வாறில்லை. இந்தச் சத்தியம் சங்கமயுகத்திற்குரியதாகும். அதி மேன்மையான நேரம், அதி மேன்மையான பிறப்பு, அதி மேன்மையான பட்டங்கள் அனைத்தும் இந்த வேளைக்குரியவையே ஆகும். அதேபோன்று, அனைத்தையும் பெறுகின்ற அனுபவமும், சத்தியங்கள் அனைத்தையும் நிறைவேற்றுவதும் இந்த நேரத்திற்கே உரியவையாகும். ஆமாம், நீங்கள் இவற்றை எதிர்காலத்திலும் பெறுவீர்கள். ஆனால் தற்போதைய நேரம் எதிர்காலத்தை விட அதிமேன்மையானதாகும். இந்த நேரத்தில் மட்டுமே, குழந்தைகளான நீங்கள் ஓரடியை எடுத்து வைத்தால் அல்லது “பாபா, நான் உங்களுக்கு உரியவன்” என்ற ஓர் எண்ணத்தைக் கொண்டிருந்தால், அதற்குப் பிரதிபலனாகத் தந்தையிடமிருந்து உங்களுடைய ஒவ்வொரு எண்ணத்திலும், வார்த்தையிலும், செயலிலும் பாபா உங்களுக்கு உரியவர், தந்தை உங்களுக்கு உரியவர் என்ற அனுபவத்தைப் பெறுகிறீர்கள். உங்களுடைய ஓர் எண்ணத்திற்குப் பிரதிபலனாக, உங்களுடைய முழு சங்கமயுக வாழ்க்கையிலும் தந்தை உங்களுக்குரியவர் ஆகுகிறார். நீங்கள் வெறுமனே ஒன்றுக்குப் பிரதியாக நூறாயிரம் மடங்கினைப் பெறுவதில்லை! உங்களுக்கு எப்போது, எவ்வாறு, என்ன வேண்டுமோ, அப்போது தந்தை உங்களுடைய சேவகனாகி, அதை உங்களுக்கு நிறைவேற்றுவதற்குக் கடமைப்பட்டுள்ளார். எனவே, நீங்கள் வெறுமனே ஒன்றிற்குப் பிரதியாக நூறாயிரம் மடங்கினைப் பெறுவதில்லை. உண்மையில் நீங்கள் பிரதிபலனாகப் பெறுவதை அளக்க முடியாது. எவ்வாறாயினும், நீங்கள் தொடர்ந்து முன்னேறும்போது, தற்போதைய நேரத்தின் முக்கியத்துவத்தை மறந்து விடுகிறீர்கள். சங்கமயுகத்தின் ஆசீர்வாதம் என்ன? பாக்கியத்தை அருள்பவர் உங்களுக்கு உரியவர் ஆவார். ஆசீர்வாதங்களை அருள்பவரே உங்களுக்குச் சொந்தமாக இருக்கும்போது, உங்களுக்கு வேறு என்ன வேண்டும்? உங்களுடைய கரத்தில் விதையானவர் இருக்கிறார். ஒரு விநாடியில் இந்த விதையானவரிடமிருந்து உங்களுக்கு வேண்டியதை உங்களால் பெற்றுக் கொள்ள முடியும். இது அந்த எண்ணத்தை உருவாக்கும் விடயம் மட்டுமே ஆகும். உங்களுக்கு சக்தியோ, சந்தோஷமோ அல்லது ஆனந்தமோ எது வேண்டுமென்றாலும், அனைத்தும் உங்களுக்குக் கிடைக்கும். ஏனெனில் பிரபுவே உங்களுக்கு உரியவர் ஆவார். நீங்கள் அழைக்கும்போது பௌதீகமான வேலையாட்கள் உங்களுக்கு முன்னால் வருவதைப் போன்று, இந்தப் பேறுகளை நீங்கள் நினைப்பதன் மூலம், அவை உங்களுக்கு முன்னால் பிரசன்னமாகும். எவ்வாறாயினும், பிரபு உங்களுக்குச் சொந்தமாக இருக்கும்போது மட்டுமே இவை அனைத்தும் உங்களுக்கு முன்னால் பிரசன்னமாகும். விதையானவர் உங்களுக்குச் சொந்தமாகும்போது, இந்தப் பழம் அனைத்தும் உங்களுடையதாகும்.

எவ்வாறாயினும், குழந்தைகளான நீங்கள் முன்னேறும்போது என்ன செய்கிறீர்கள்? உங்களுக்கு கேக்கும் (cake) வேண்டும். அதை உண்ணவும் வேண்டும். பாபா உங்களுக்கு வழங்கும் அனைத்தையும் நீங்கள் பெறுவதற்குத் தயாராக இருக்கிறீர்கள். ஆனால் நீங்கள் எதைக் கைவிட வேண்டுமோ அவற்றையும் எடுத்துக் கொள்கிறீர்கள். மிகவும் அதிகமான விரிவாக்கத்திற்குள் நீங்கள் செல்லும்போது, உங்களால் சாரத்தைத் தக்க வைத்துக் கொள்ள முடிவதில்லை. அனைத்தும் உங்கள் விரல் இடுக்குகளால் நழுவிப் போகின்றன. நீங்கள் அதை உணர்வதும் இல்லை! அதன்பின்னர் நீங்கள் வெறுமையாகி விடுகிறீர்கள். பின்னர் உங்களை நிரப்பிக் கொள்வதற்கும், நிரம்பி வழிவதற்கும் சிரமப்படுகிறீர்கள். விதையானவரைக் கைவிடுவதனால், உங்களால் நடைமுறைப் பலனைப் பெற முடியாமல் போய்விடுகிறது. அதன்பின்னர் நீங்கள் களைத்துப் போய்விடுகிறீர்கள். அதன்பின்னர் எதிர்காலத்தின் நம்பிக்கையுடன் முன்னேறுகின்ற கட்டாயத்திற்கு உள்ளாகுகிறீர்கள். தற்போதைய பலனை அனுபவம் செய்வதற்குப் பதிலாக, எதிர்கால பலனின் எதிர்பார்ப்பில் தொடர்ந்து முன்னேறுகிறீர்கள். எனவே, உங்களால் சதா சந்தோஷப் பிரகாசத்தைப் பார்க்க முடியாமல் உள்ளது. பேறுகளின் ரேகைகளை விட முயற்சிகளின் ரேகைகளே உங்களுடைய முகத்தில் அதிகமாகப் புலப்படுகிறது. பாக்கியத்தைப் பெறுவதன் உணர்வை விட துறவறத்தின் உணர்வே உங்களுக்குள் அதிகளவில் காணப்படுகிறது.

எனவே, நீங்கள் இப்போது என்ன செய்ய வேண்டும்? அவ்வப்போது உங்களிடம் மக்கள் தொடர்பில் வருபோது, உங்களுடைய துறவறம் மகத்தானது என்றே இப்போதும் அவர்கள் கூறுகிறார்கள். எவ்வாறாயினும், உங்களுடைய பாக்கியம் மகத்தானது என்றே அவர்கள் இப்போது கூறவேண்டும். அவர்களால் உங்களுடைய துறவறத்தைக் காண முடிகிறது. ஆனால் உங்களுடைய பாக்கியத்தை அவர்களால் காணமுடியவில்லை. உங்களுடைய பாக்கியம் இன்னமும் தென்படவில்லை. உங்களுடைய துறவறத்தை அவர்கள் அதிகளவில் புகழுகிறார்கள். எவ்வாறாயினும், அதே அளவில் அவர்கள் உங்களுடைய பாக்கியத்தைப் புகழ்ந்தால், அவர்களின் பாக்கியமும் ஒரு விநாடியில் திற்படும். அவர்கள் உங்களுடைய துறவறத்தைக் காணும்போது, அதைப் பற்றி மட்டுமே அவர்கள் சிந்திக்க ஆரம்பிக்கிறார்கள். எவ்வாறாயினும், அவர்கள் உங்களுடைய பாக்கியத்தைக் கண்டால், தாங்களும் பாக்கியசாலிகள் ஆகுவார்கள். நீங்கள் என்ன மாற்றத்தை ஏற்படுத்த வேண்டும் என்பதை இப்போது நீங்கள் புரிந்து கொண்மீர்களா?

சிரமப்படுவதை நிறுத்தி, அன்பு மடிக்குள் வாருங்கள். நீங்களாகவே முன்னேறுகிறீர்கள் என்று நினைக்காதீர்கள். பாபா உங்களை முன்னேறச் செய்கிறார் என்று உணருங்கள். (விளக்குகள் அணைந்துவிட்டன) குழந்தைகள் இருளில் வாழ்வதனால், இத்தகைய உலகில் குழந்தைகளான நீங்கள் எவ்வாறு வாழுகிறீர்கள் என்பதைத் தந்தையும் அனுபவம் செய்ய வேண்டியுள்ளது. இதுவே நடைமுறை அனுபவம் ஆகும்.

அச்சா, இப்போது நீங்கள் என்ன செய்ய வேண்டும் என்பதைப் புரிந்து கொண்மீர்களா? எதிர்காலப் பலனைப் பெறுவதைப் பற்றிச் சிந்திப்பதற்கு ஆரம்பிக்க முன்னர், தற்போதைய நேரத்தின் பலனை உண்ணுங்கள். சதா பிரபுவை உங்களுடைய புத்தியில் வைத்திருங்கள். உங்களுக்குத் தேவையான சகல பேறுகளும் உங்களுக்காக எப்போதும் தயாராக இருக்கும். பிரபு உங்களுக்கு முன்னால் பிரசன்னமாக இருக்கும்போது, சகல பேறுகளும் இயல்பாகவே காந்தத்தைப் போன்று உங்களை நோக்கிக் கவரப்படும். உங்களுக்குப் புரிகிறதா? குழந்தைகளான நீங்கள் சிரமப்படுவதை பாப்தாதாவால் பார்க்க முடியாது. நீங்கள் மேன்மையான ஆத்மாக்கள். நீங்கள் விதையிலிருந்து நேரடியாக வெளிப்பட்டுள்ள அடிமரம் ஆவீர்கள். மேன்மையான குழந்தைகளான நீங்கள் அனைவரும் சகல பேறுகளையும் இலகுவாகப் பெறுவதை அனுபவம் செய்ய வேண்டும். அச்சா.

சகல பேறுகளையும் இலகுவாகப் பெறுபவர்களுக்கும், கடலைப் போன்று எப்போதும் சம்பூரணமாகவும் அனைத்தாலும் நிரம்பியிருப்பவர்களுக்கும், சதா விதையானவருடன் இருப்பவர்களுக்கும், விதை ஸ்திதியில் ஸ்திரமாக இருப்பவர்களுக்கும், பாவகரமான எண்ணங்களில் இருந்தும் பாவச் செயல்களில் இருந்தும் விடுபட்டிருக்கும் இலக்கை அடைந்திருப்பவர்களுக்கும், சதா நம்பிக்கையுள்ள புத்திகளைக் கொண்டிருப்பதுடன் கவலையற்றவர்களாகவும் இருக்கும் குழந்தைகள் அனைவருக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

**அவ்யக்த பாப்தாதா வெவ்வேறு குழுக்களைச் சந்திக்கிறார்:**

**நேபாளம்:** நீங்கள் அனைவரும் உங்களுடைய அன்பினால் வெகு தொலைவில் இருந்து இங்கு ஈர்க்கப்பட்டு வந்துள்ளீர்கள். அன்பு இழையால் குழந்தைகள் வீட்டை நோக்கி ஈர்க்கப்படுவதைப் போன்று, தந்தையும் குழந்தைகளான உங்களுக்கு உங்களுடைய அன்பின் பிரதியுபகாரத்தை வழங்குகிறார். அன்பின் பிரதியுபகாரம் என்ன? நீங்கள் சதா களைப்பற்ற வெற்றி சொரூபம் ஆகுவதே உங்களுடைய அன்பின் பிரதியுபகாரம் ஆகும். மாயை உங்களிடம் வரும்போதெல்லாம், இந்த இடத்தையும், இந்தத் தினத்தையும், இந்தக் கணத்தையும், தந்தையிடமிருந்து பெற்ற மாயையை மயக்கமுறச் செய்யும் இந்த ஆசீர்வாதத்தையும் நினைவுசெய்யுங்கள். உங்களுடைய உலகில் பலர் இவ்வாறு அதிகளவு மாயாஜாலம் செய்கிறார்கள். எனவே, நீங்களும் மாயாஜால மந்திரத்தை உபயோகித்து, மாயையை மயக்கம் அடையச் செய்ய வேண்டும். நீங்கள் பிறப்பு எடுத்ததும் குழந்தைகளான உங்களுக்குத் தந்தை வழங்குகின்ற ஆசீர்வாதம் என்ன? அமரத்துவப் பிரபுவான தந்தை வழங்கும் முதலாவது ஆசீர்வாதமானது:

குழந்தைகளே, நீங்கள் அனைவரும் அமரர்கள் ஆகுவீர்களாக! நீங்கள் அனைவரும் அமரக்கதையைச் செவிமடுக்கிறீர்கள், அல்லவா? இப்போதும் உங்கள் அனைவரினதும் ஞாபகார்த்தம் உள்ளது என்ற சந்தோஷம் உங்களுக்கு இருக்கிறதா? இப்போதும், சென்ற கல்பத்தின் ஞாபகார்த்தத்தை உங்களால் காண முடிகிறது. அமர்நாத்தின் ஞாபகார்த்தம் உங்கள் அனைவருடையதும் ஆகும். இதைவிட பாபா ஒவ்வொரு குழந்தையையும் எவ்வளவு புகழ முடியும்? துவாபர யுகத்தில் இருந்து தந்தையின் புகழ்ச்சிப் பாடல்களைக் குழந்தைகளான நீங்கள் பாடிய அளவு புகழ்ச்சிப் பாடல்களைக் குழந்தைகளான உங்களைப் பற்றி இப்போது தந்தை பாடுகிறார். அவர் உங்களுக்குத் தினமும் புதியதொரு பட்டத்தை வழங்குகிறார். எனவே, இது உங்களைப் புகழ்வது, அல்லவா? நீங்கள் அனைவரும் மிகவும் அதிர்ஷ்டசாலிகள். அனைவராலும் கைவிடப்பட்ட தாய்மார்களான உங்கள் அனைவரையும் தந்தை பூஜிக்கத்தகுதிவாய்ந்த பிரபுக்கள் ஆக்கியுள்ளார். எனவே, தாய்மார்களான நீங்கள் மிகவும் சந்தோஷப்பட வேண்டும். நீங்கள் சந்தோஷமாக நடக்கும்போது, களைப்பினை உணர மாட்டீர்கள்.

தந்தையின் ஞாபகார்த்தமாக (கீதை பாடசாலை) விளங்கும் படம் நிச்சயமாக ஒவ்வொரு பிராமணரின் வீட்டிலும் இருக்க வேண்டும். மக்கள் தமது அரசினதும் அரசியினதும் படத்தைத் தமது வீடுகளில் வைத்திருப்பதைப் போன்று, ஒவ்வொரு பிராமண வீட்டிலும் இந்த ஞாபகார்த்தம் இருக்க வேண்டும். உங்களிடம் வருகின்ற எவருக்கும் தந்தையின் அறிமுகத்தைத் தொடர்ந்தும் வழங்குங்கள். அச்சா.

**அசாம்:** அசாமைச் சார்ந்தவர்கள் மகத்தான ஆளுமையைக் (அசாமி) கொண்டிருப்பார்கள். தலைமைத்துவமான மக்கள் மகத்தான ஆளுமையைக் கொண்டிருப்பார்கள். எனவே, அனைவரிலும் மகத்துவமானவர்களான நீங்கள் மிக மகத்தான ஆளுமையைக் கொண்டவர்கள். தலைமைத்துவ மக்களின் பெயர்கள் “ஹூஸ் ஹு?” (Who's who) என்ற புத்தகத்தில் அச்சிடப்படுகின்றன. நீங்களே பிறவி பிறவியாக பூஜிக்கத்தகுதி வாய்ந்தவர்கள் ஆகுகின்றவர்கள். இன்று, அவர்கள் “ஹூஸ் ஹு?” என்ற பட்டியலில் இடம்பெறலாம். எவ்வாறாயினும், நாளை அவர்கள் சாதாரண மக்களின் பட்டியலிலேயே இருப்பார்கள். ஆனால் நீங்களோ அநாதியாக எப்போதும் பூஜிக்கத்தகுதிவாய்ந்தவர்களின் பட்டியலில் இடம்பெறுவீர்கள். அரைக்கல்பத்திற்கு, நீங்கள் உயிர்வாழும் ரூபத்தில் பூஜிக்கத்தகுதிவாய்ந்தவர்களாக இருப்பீர்கள். அரைக்கல்பத்திற்கு, நீங்கள் உயிரற்ற ரூபத்தில் பூஜிக்கப்படுவீர்கள். எனவே, நீங்களே கல்பம் முழுவதும் “ஹூஸ் ஹு?” என்ற பட்டியலில் இடம்பெறுபவர்கள் ஆவீர்கள். நீங்கள் எத்தனை மகத்துவமானவர்கள் என்ற போதை உங்களுக்கு இருக்கிறதா? எந்த வகையான பிரதிகூலமான சூழ்நிலையும் உங்களைப் பலவீனப்படுத்துவதில்லை, அல்லவா? நீங்கள் மகாவீரர்களா? சென்ற கல்பத்தின் உங்களுடைய பாக்கியத்தை மீண்டும் ஒருமுறை குழந்தைகளான நீங்கள் பெறுவதைப் பார்க்கும்போது பாப்தாதா மிகவும் களிப்படைகிறார். நீங்கள் கல்பம் கல்பமாக பாக்கியசாலிகள் ஆகுகிறீர்கள். வேறு எவருக்கும் இத்தகைய பாக்கியம் கிடைக்காது! எனவே, நீங்கள் சதா இந்தப் போதையையும் சந்தோஷத்தையும் கொண்டிருக்க வேண்டும்.

**பீகார்:** பீகாரைச் சார்ந்தவர்கள் சதா வசந்தத்தில் இருப்பவர்கள் (பகார்). இந்தப் பௌதீக உலகிற்குச் சேவை செய்வதற்காகவே இங்கு அவதரித்திருப்பதாக நீங்கள் சதா உங்களை அனுபவம் செய்கிறீர்களா? அவதாரம் செய்தவர்கள் எப்போதும் எதை நினைவு செய்வார்கள்? தாம் எதற்கு அவதரித்திருக்கிறோமோ, அதையே அவர்கள் எப்போதும் நினைவு செய்வார்கள். அவதாரம் செய்பவர்கள் மேன்மையானதொரு பணியைச் செய்யவே வருகிறார்கள். நீங்கள் எதற்காக அவதாரம் செய்திருக்கிறீர்கள்? உலக மாற்றம் என்ற பணிக்காக. எனவே, நீங்கள் சதா இதை நினைவு செய்கிறீர்களா? நீங்கள் எங்கு வசித்தாலும், உங்களுடைய பிரதானமான பணி உலக மாற்றம் ஆகும். நீங்கள் என்ன பணியைச் செய்தாலும், அது வீட்டுவேலையாக இருந்தாலும், நீங்கள் எதை நினைவு செய்ய வேண்டும் - உங்களுடைய குடும்பத்தையா அல்லது மாற்றத்தையா? உங்களுடைய குடும்பத்தில் என்ன இலக்குடன் நீங்கள் வாழுகிறீர்கள்? உங்களுடைய குடும்பத்தையும் மாற்றுகின்ற இலக்கை நீங்கள் கொண்டிருக்கிறீர்கள், அல்லவா? நீங்கள் இல்லறத்தவராக அன்றி, சேவையாளராகவே வாழுகிறீர்கள். சேவையாளர்கள் சதா சேவையை மட்டும் நினைவு செய்வதுடன், அதற்காகவே அனைத்தையும் செய்வார்கள். உலக மாற்றத்தை ஏற்படுத்துவதே உங்களுடைய பிரதானமான பணியாகும். தமது சொந்த மாற்றத்தை முதலில் ஏற்படுத்துபவர்களால் மட்டுமே உலக மாற்றத்தை ஏற்படுத்த முடியும். முதலில், நீங்கள் உதாரணம் ஆகவேண்டும். பின்னர், மற்றவர்கள் உங்களைப் பார்க்கும்போது, அவர்களும் அதையே செய்ய ஆரம்பிப்பார்கள். எனவே, நீங்கள் சுய மாற்றத்தை ஏற்படுத்தி விட்டீர்களா? இப்போது எஞ்சியிருக்கும் குறுகிய காலம் எதற்காக? சேவைக்காக! மற்றவர்களுக்குச் சேவை செய்யும்போது, இயல்பாகவே நீங்கள் உங்களுக்கும் சேவை செய்கிறீர்கள். நீங்கள் ஓர் அவதாரம் என்பதை சதா நினைவு செய்யும்போது, உங்களுடைய செயல்களும் இந்த விழிப்புணர்விற்கு சமமானதாகும். எனவே, பீகாரைச் சார்ந்தவர்களே பருவகாலத்தைக் கொண்டுவருபவர்கள் ஆவார்கள். நாட்டின் இன்றைய நிலைமையைப் பாருங்கள்! சில இடங்களில் வரட்சி நிலவுகிறது. ஆனால் ஏனைய இடங்களில் அதிகளவு நீர் காணப்படுகிறது. எவ்வாறாயினும், நீங்கள் என்ன செய்யப் போகிறீர்கள்? நீங்கள் சதா வசந்தகாலத்தைக் கொண்டு வரப் போகிறீர்கள். உங்களுடைய இந்தப் பணியை அனைவரும் பார்க்கும்போது, அவர்கள் அனைவரும் வந்து உங்களை வணங்கி, வாழ்த்துவார்கள். தற்சமயம், நீங்கள் மறைமுகமாக இருப்பதனால் சிலர் உங்களை இகழுகிறார்கள். நீங்கள் வெளிப்படுத்தப்படும்போது, தாங்களாகவே உங்களை வணங்குவதற்காக அவர்கள் வருவார்கள். எந்தளவிற்கு மக்கள் உங்களை இகழுகிறார்களோ, அந்தளவிற்கு அவர்கள் உங்கள் மீது மலர்களைத் தூவுவார்கள். உங்களை அவர்கள் இகழும் ஒவ்வொரு வேளைக்காகவும்,

அவர்கள் உங்களுக்குப் பல மலர் மாலைகளைச் சாத்த வேண்டியிருக்கும். தந்தை பல இகழ்ச்சிகளை ஏற்றுக் கொள்ள வேண்டியுள்ளது. எனவே அவரும் அந்தளவிற்குப் பூஜிக்கப்படுகிறார். எனவே, அதிகளவில் நீங்கள் இகழப்படும் அளவிற்கு, அதிகளவு பூஜிக்கத்தகுதி வாய்ந்தவராக நீங்கள் ஆகுவீர்கள். அதனால், பயப்படாதீர்கள்! மாலைகள் உங்களுக்குத் தயாராகுகின்றன.

**வங்காளமும் கல்கத்தாவும்:** கல்கத்தைவைச் சார்ந்த நீங்கள் என்ன திட்டங்களைச் செய்கிறீர்கள்? நீங்கள் ஏற்கனவே அதிகளவு சந்தைகளை நடாத்திவிட்டீர்கள். எனவே இப்போது என்ன செய்வதற்கு உத்தேசித்திருக்கிறீர்கள்? நீங்கள் ஒவ்வொரு வருடமும் புதியதொரு திட்டத்தைச் செய்ய வேண்டும். பலியிடும் சிறப்பியல்பால் கல்கத்தா பக்தி மார்க்கத்தில் பிரபல்யமானது. பக்தி மார்க்கத்தில் பலியிடுதல் பிரபல்யமாக இருப்பதைப் போன்று, ஞானப் பாதையிலும் பலர் மகாபலியை வழங்குவார்கள். ஒருபுறம், பக்தி மார்க்கத்தின் உத்வேகம் நிலவுகிறது. மறுபுறம் ஞானத்தின் உத்வேகம் நிலவுகிறது. சந்தைகளை நடாத்துவதுடன், இப்போது நீங்கள் வேறொரு வழிமுறையையும் கையாள வேண்டும். கல்கத்தா மிகப்பெரியதாக இருப்பதனால், கல்கத்தாவில் இருந்து வரும் சத்தமும் உரத்து ஒலிக்க வேண்டும். அது முன்னைய கதியின் நிலையமாக விளங்கியது. (பிரம்மா பாபாவின் கடை) எனவே, வேறொரு சத்தமும் வெளிப்பட வேண்டும். அச்சா. நீங்கள் அனைவரும் விரைவான வேகத்தில் முன்னேறுகிறீர்களா என்பதை உங்களில் சோதித்துப் பார்க்கிறீர்களா? சங்கம யுகத்தில் மட்டுமே ஏறுகின்ற ஸ்திதிக்குச் செல்வதற்கான வாய்ப்பு உங்களுக்குக் கிடைக்கிறது. தினமும் உங்களைச் சோதித்துப் பாருங்கள். நீங்கள் முன்னேறுவதாக மட்டும் நினைக்காதீர்கள். என்ன வேகத்தில் நீங்கள் முன்னேறுகிறீர்கள் என்பதையும் கருத்தில் கொள்ளுங்கள். ஒவ்வொரு அடியிலும் பலமில்லியன்கள் வருமானத்தைச் சம்பாதிக்கும்போது, பலமில்லியன் மடங்கு பாக்கியசாலி ஆத்மாவாகவும் ஆகுவீர்கள். நீங்கள் சோதித்துப்பார்ப்பது இப்போது சாதாரணமானதாக இருக்கக்கூடாது. மிக ஆழமானதும் சூட்சுமமானதுமான சோதனையாக அது இருக்க வேண்டும்.

மரணித்து வாழும் இந்தப் பிறப்பு, நடைமுறையான, உடனடிப் பலனை அனுபவிப்பதற்காகும். நீங்கள் எதையாவது செய்ததும், அதற்கான வெகுமதியைப் பெறுகிறீர்கள். சிரமப்படுவதற்கான அவசியம் இனியும் இல்லை. இது இப்போது பலனை உண்பதற்குரிய காலமாகும். அதீந்திரிய சுகமான வாழ்க்கையை வாழ்வதற்குரிய காலமாகும். எனவே, நீங்கள் சதா அதீந்திரிய சுகம் என்ற ஊஞ்சலில் ஆடுபவர்களா? இந்த வேளையில் சதா இந்த ஊஞ்சலில் ஆடுபவர்கள், ஸ்ரீ கிருஷ்ணருடனும் ஊஞ்சலில் ஆடுவார்கள். நீங்கள் இத்தகைய முயற்சியைச் செய்கிறீர்களா? இதுவே தீவிர முயற்சி எனப்படுகிறது.

**தமிழ்நாடு:** சங்கமயுகத்தில் நீங்கள் தந்தையிடமிருந்து பெற்றுள்ள பொக்கிஷங்கள் அனைத்தையும் மிகக் கவனமாகச் சேமிக்கிறீர்களா? உங்களுடைய பொக்கிஷங்களை மாயை கொள்ளை அடிக்கிறாளா? உங்களுடைய பொக்கிஷங்களுக்கு இரட்டைப் பூட்டுப் போடும்படி உங்களுக்கு முன்னரே கூறப்பட்டுள்ளது. ஒரு பூட்டு தந்தையின் நினைவும், மற்றைய பூட்டு சேவையும் ஆகும். உங்களுடைய பொக்கிஷத்திற்கு இந்த இரட்டைப் பூட்டை நீங்கள் போடுவீர்களாயின், மாயையால் எதனையும் கொள்ளையிட முடியாது. நீங்கள் சதா நிரம்பி வழிபவர்களாக இருப்பீர்கள். அமிர்தவேளையில், உங்களுக்கு மாஸ்டர் சர்வசக்திவான் என்ற திலகத்தை இட்டுக் கொள்ளுங்கள். இந்தத் திலகத்தை அணிந்து கொண்டதும், நாள் முழுவதும் மாயையால் உங்களை எதிர்க்க முடியாது. இந்தத் திலகம் உங்களுடைய வெற்றியின் அடையாளம் ஆகுகிறது. அமிர்தவேளையே ஆசீர்வாதங்களுக்கான வேளையாகும். அமிர்தவேளைக்கு எந்தளவிற்கு அதிக முக்கியத்துவம் நீங்கள் வழங்குகிறீர்களோ, அந்தளவிற்கு மகத்துவமானவர்களாக நீங்கள் ஆகுவீர்கள்.

**ஆசீர்வாதம்:** நீங்கள் ஸ்ரீமத்தையும் உங்களுடைய சொந்த மனதின் கட்டளைகளையும் கலப்பதனை நிறுத்துவதன் மூலம் உங்களுக்கு உண்மையில் நன்மையை ஏற்படுத்துவீர்களாக. குழந்தைகளான உங்களுக்குத் தந்தை சகல பொக்கிஷங்களையும் உங்களுடைய சொந்த நன்மைக்காகவும், உலக நன்மைக்காகவும் வழங்கியுள்ளார். எவ்வாறாயினும், அவற்றை வீணாக்குவதோ அல்லது பயனற்ற செயல்களுக்காக உபயோகிப்பதோ, உங்களுடைய சொந்த மனதின் கட்டளைகளையும் மற்றவர்களின் கட்டளைகளையும் ஸ்ரீமத்துடன் கலப்பதோ, உங்களிடம் நம்பிக்கைப் பொறுப்பாக வழங்கப்பட்ட பெறுமதிமிக்க ஒன்றைப் பராமரிப்பதில் நேர்மையில்லாமல் இருப்பதாகும். இப்போது இந்த நேர்மையின்மையையும் கலப்படத்தையும் முடித்து, ஆன்மீகத்தையும் கருணையையும் கிரகியுங்கள். உங்களிலும் மற்றவர்களிலும் கருணை கொண்டு, உங்களுக்கு நன்மையை ஏற்படுத்துங்கள். உங்களைப் பாருங்கள். தந்தையைப் பாருங்கள். ஆனால் மற்றவர்களைப் பார்க்காதீர்கள்.

**சுலோகம்:** எதனாலும் கவரப்படாதவர்களே, சதா மலர்ச்சியுடன் இருக்க முடியும்.

\*\*\*ஓம் சாந்தி\*\*\*